

## IT-TLIETA

### TAS-VI ĠIMGHA MATUL IS-SENA

*Salmodija tat-Tlieta tat-II ġimgħa*

### IS-SEJHA GHAT-TIFHIR 'L ALLA

**V/.** Mulej, iftaħli xufftejja.

**R/.** U fommi jxandar it-tifhir tiegħek.

### Salm 94 (95)

**Ant.** Alla kbir hu l-Mulej: ejjew nadurawh.

Ejjew, ħa nfaħħru bl-hena l-Mulej,  
ħa ngħajtu bil-ferħ lill-blata tas-salvazzjoni tagħna!  
Nersqu quddiemu b'għana ta' radd il-ħajr,  
ngħannulu b'għajat ta' ferħ.

**Ant.** Alla kbir hu l-Mulej: ejjew nadurawh.

Għax Alla kbir hu l-Mulej,  
sultan kbir fuq l-allat kollha.  
F'idejh huma qigħan l-art,  
tiegħu huma qċaċet l-għoljiet.  
Tiegħu l-baħar, għax hu għamlu;  
tiegħu l-art, għax b'idejh saret.

**Ant.** Alla kbir hu l-Mulej: ejjew nadurawh.

Ejjew inqimuh u ninxtehtu quddiemu,  
għarkubbtejna quddiem il-Mulej li ħalaqna!  
Għaliex hu Alla tagħna,  
u aħna l-poplu tal-mergħa tiegħu u n-nagħaġ tiegħu.

**Ant.** Alla kbir hu l-Mulej: ejjew nadurawh.

M'hux li kontu illum tisimgħu leħnu!  
"La twebbsux qalbkom bħal f'Meriba,  
bħal dakinhar f'Massa, fid-deżert,  
meta ġarrbuni u ttantawni missirijietkom,  
għalkemm raw dak li jien għamilt.

**Ant.** Alla kbir hu l-Mulej: ejjew nadurawh.

Għal erbghin sena domt nistmellu dan in-nisel;  
u jien għedt: 'Qalbu mħassra dan il-poplu,  
u triqati ma jagħrfux.'  
Għalhekk ħlift fl-għadab tiegħi:  
Ma jidħlux fil-mistrieħ tiegħi!"

**Ant.** Alla kbir hu l-Mulej: ejjew nadurawh.

Glorja lill-Missier, u lill-Iben, u lill-Ispirtu s-Santu.  
Kif kien mill-bidu, issa u dejjem,  
U jibqa' għal dejjem ta' dejjem. Ammen.

**Ant.** Alla kbir hu l-Mulej: ejjew nadurawh.

## UFFIĊĊJU TAL-QARI

**V/.** O Alla, ejja eħlisni.

**R/.** Mulej, fittex għinni.

Glorja lill-Missier, u lill-Iben, u lill-Ispirtu s-Santu.  
Kif kien mill-bidu, issa u dejjem,  
u jibqa' għal dejjem ta' dejjem. Ammen. Hallelujah.

## INNU

I. *Billejl jew kmieni ma' sbiħ il-jum*  
Qabel ma jfegġ mill-lvant id-dawl u jsebbah  
b'gawhriet fiddiena x-xtut tal-gzejjer tagħna,

inħollu lsienna w b'qalb ferħana nghanu  
tiffhir lil Sidna.

Nghaqqdu lehinna ma' ta' l-angli w nghanu  
lis-Sultan twajjeb tagħna, sa nissieħbu  
mal-qaddisin u jistħoqqilna nidħlu  
fil-ħajja hienja.

Ha tisma' talbna t-Trinità Qaddisa,  
Alla l-Missier u l-Iben u l-Ispirtu;  
u lilha d-dinja kollha trodd bla heda  
tiffhir u glorja. Ammen.

### I. *Matul il-jum*

Mulej fil-ħniena tiegħek, agħti widen  
għall-lehen umli tal-qaddejja tiegħek;  
fiċ-ċokon tagħna nersqu lejk, bit-tama  
li tisma' talbna.

Mit-tron tas-saltna tiegħek, ixhet fuqna  
ħarsa ta' tjeba w sliem, u zomm mixgħula  
l-imsiebaħ tagħna, li għalik hejjejna  
biż-żejt tal-fidi.

Sultan tas-sema w l-art, Għarus tal-vergħni,  
kebbes lil qalbna b'nar l-imħabba safja,  
biex, meta tiġi w tħabbat, dlonk nifthulek,  
u nidħlu miegħek.

Ha tisma' talbna t-Trinità Qaddisa,  
Alla l-Missier, int l-Iben, u l-Ispirtu;  
u lilkom trodd bla heda d-dinja kollha  
tiffhir u glorja. Ammen.

## **SALMODIJA**

**Ant. 1:** Erħi fil-Mulej it-triq tiegħek, u jagħmel hu.

## Salm 36 (37)

### I

La taghdabx minħabba l-ħżiena, \*  
la tgħirx għal dawk li jagħmlu d-deni;  
għax bħall-ħaxix malajr jidbielu, \*  
u bħan-nibbieta malajr jinxfu.

Afda fil-Mulej, u aghmel it-tajjed; \*  
għammar fl-art, u tgħix b'moħħok mistrieħ;  
qieghed fil-Mulej l-għaxqa tiegħek, \*  
u jagħtik dak li tixtieq qalbek.  
Erħi fil-Mulej it-triq tiegħek, \*  
afda fih, u jagħmel hu.  
Hu juri bħad-dawl is-sewwa tiegħek, \*  
u d-dritt tiegħek bħal nofsinhar.

Serrah rasek fil-Mulej u ttama fih; \*  
tinkeddx minħabba f'min jirnexxi  
u f'min jimxi bil-ħżunija.  
Hallik mill-korla u la tirrabjax; \*  
tinkedd xejn, għax deni jiswielek.

Għax il-ħżiena jitqacctu 'l barra; \*  
min jittama fil-Mulej jikseb l-art.  
Ftit ieħor, u l-ħażin ma jkunx aktar; \*  
għad thares fejn kien u ma ssibux.  
Imma l-gwejdin għad jirtu l-art, \*  
u bi sliem kotran jitgħaxxqu.  
Glorja.

**Ant. 1:** Erħi fil-Mulej it-triq tiegħek, u jagħmel hu.

**Ant. 2:** Tbieghed mill-ħażen u aghmel it-tajjed: il-Mulej iżomm il-gusti.

### II

Jonsob il-ħażin għall-bniedem ġust, \*

u jgħażżeż snienu kontra tiegħu.  
Imma l-Mulej bil-ħażin jidħak, \*  
għax jara li wasal žmienu.

Jisiltu s-sejf il-ħżiena, \*  
u jmiddu l-ark tagħhom,  
biex joqtlu l-imsejken u l-fqajjar, \*  
u joqtlu 'l min jimxi sewwa.  
Imma sejfhom jinfdilhom qalbhom, \*  
u l-ark tagħhom jitkisser.  
Aħjar il-ftit li għandu l-ġust \*  
mill-ġid kotran tal-ħżiena.  
Għax dirgħajn il-ħażin jitkissru, \*  
imma l-Mulej iżomm il-ġusti.

Fi ħsieb il-Mulej il-ħajja tat-tajbin, \*  
u wirthom jibqa' għal dejjem.  
Ma jitfixklux f'siegħa ħażina, \*  
u jixbgħu fi žmien il-ġuħ.

Imma l-ħżiena għad jintilfu; †  
l-għedewwa tal-Mulej jintemmu bħal ġmiel ir-raba', \*  
u jgħibu kif jgħib id-duħhan.  
Jissellef il-ħażin u ma jroddx; \*  
imma l-ġust iħenn u jagħti.  
Dawk li l-Mulej ibierek jiksbu l-art; \*  
imma dawk li hu jishet jitqaççtu 'l barra.  
Il-Mulej isaħħaħ il-mixi tal-bniedem, \*  
iwettqu u jitgħaxxaq bi triqtu.  
Jekk jaqa', ma jmurx għal tulu fl-art, \*  
għax il-Mulej iżommlu idu.

Kont żagħżugh, u issa xjeħt, †  
u qatt ma rajt il-ġust minsi, \*  
jew uliedu jittallbu ħobżhom.  
Dejjem iħenn u jislef bil-qalb, \*  
u wliedu jgħixu bil-barka.

Tbiegħed mill-ħażen u aghmel it-tajjeb, \*  
biex tibqa' tgħammar għal dejjem.

Għax il-Mulej iħobb is-sewwa, \*  
u ma jitlaqx it-twajbin;  
hu jħarishom għal dejjem, \*  
imma wlied il-ħżiena jeqridhom.  
Il-ġusti jirtu l-art, \*  
u jgħammru fiha għal dejjem.  
Glorja.

**Ant. 2:** Tbiegħed mill-ħażen u aghmel it-tajjeb: il-Mulej iżomm il-ġusti.

**Ant. 3:** Ittama fil-Mulej, u ħares triqtu.

### III

Minn fomm il-ġust johroġ kliem l-għerf, \*  
u lsienu jgħid is-sewwa.  
Il-liġi ta' Alla tiegħu għal qalbu, \*  
ma jitfixkilx fil-mixi tiegħu.  
Il-ħażin jgħasses għall-ġust, \*  
u jfittex li jnehħilu ħajtu.  
Imma l-Mulej ma jartilqux f'idejh, \*  
ma jħallihx jaqa' taht il-ħaqq tiegħu.

Ittama fil-Mulej u ħares triqtu, †  
hu jerfgħek biex tikseb l-art; \*  
mbagħhad tara l-ħżiena meqruda.  
Jien rajt wieħed ħażin jitkabbar, \*  
jinfirex qisu ċedru tal-Libanu.  
Ergajt għaddejt, u ma rajtux; \*  
fittixtu, u ma sibtux.

Ħares lejn min hu tajjeb, ara l-bniedem sewwa; \*  
għax ulied iħalli min iħobb is-sliem.  
Imma l-midinbin flimkien jinqerdu; \*  
ulied il-ħżiena jitqaççtu 'l barra.  
Is-salvazzjoni tal-ġusti mill-Mulej; \*  
hu l-kenn tagħhom fi żmien l-għawġ.  
Il-Mulej jgħinhom u jehlishom mill-ħżiena, \*  
isalvahom għax fih jistkennu.  
Glorja.

**Ant. 3:** Ittama fil-Mulej, u haresh triqtu.

**V/.** Fehma tajba u għerf għallimni.

**R/.** Għax jien nemmen fil-kmandamenti tiegħek.

## **LEZZJONI 1**

Qari mill-Ktieb tal-Proverbji

**Prov 8:1-5. 12-36**

### *It-tifhir ta' l-għerf li jibqa' għal dejjem*

M'huwiex isejjaħ l-għerf, u d-dehen m'huwiex qiegħed jgħajjat? Fil-quċcata ta' l-għoljiet matul it-triq, qagħad l-għerf f'salib it-toroq, hdejn il-bieb, quddiem il-belt, fid-daħla tal-bieb jgħajjat bil-qawwa:

"Lilkom, nies, qiegħed insejjaħ,  
għall-bnedmin hi l-għajta tiegħi.  
Tgħallmu, boloh, l-għaqal;  
nies bla moħħ, ifhmu daqsxejn.

Jien, l-għerf, ngħix ma' l-għaqal,  
u nimxi bil-ħsieb u l-qjies.

Il-biza' tal-Mulej jobgħod il-ħażen.

Kburija, ksuħat, għemejjel ħziena,  
u kliem ta' ħsara

jiena nobgħodhom.

Jiena għandi l-fehma u l-għaqal,

jiena għandi d-dehen u s-setgħa.

Bil-ħila tiegħi jsaltnu s-slaten,

u l-mexxejja jagħmlu ligijiet tajba.

Bil-ħila tiegħi jaħkmu l-ħakkiema,

u l-kbarat imexxu l-art.

Jiena nħobb lil min iħobbni,  
jien, min ifittixni jsibni.

Tiegħi huma l-għana u l-gieħ, ġid bla tarf u s-saħħa.

Il-frott tiegħi aħjar mid-deheb fin,

u d-dħul tiegħi aqwa mill-fidda magħżula.

Jien fit-triq tal-gustizzja nimxi,

mill-mogħdijiet tas-sewwa ngħaddi,  
biex inqassam il-ġid lil min iħobbni,  
u nimlielu l-ħażniet tiegħu.

Il-Mulej ħalaqni fil-bidu ta' għemilu,  
sa minn qabel l-eqdem għemejjel tiegħu.  
Sa minn dejjem twaqqaft,  
mill-bidu, qabel ma nbdiet id-dinja.  
Twelidt meta kien għad ma hemmx għejun inixxu l-ilma;  
qabel ma tqiegħdu l-muntanji,  
qabel l-għoljiet jien twelidt.  
Kien għadu ma għamilx l-art u r-raba',  
anqas l-ewwel traba tad-dinja;  
meta hejja s-smewwiet hemm kont jien;  
meta ħażzeż dawra fuq wiċċ il-baħar kbir,  
meta saħħaħ is-sema hemm fuq,  
meta qawwa l-għejun tal-baħar kbir,  
meta qiegħed tarf lill-baħar  
biex l-ilmijiet ma jaqbzux trufhom,  
meta xeħet is-sisien l-art,  
jien kont maġenbu, tfajjel għażiż, l-għaxxa tiegħu,  
jum wara iehor, nitliegħeb il-ħin kollu quddiemu;  
nitliegħeb fost dawk li jgħammru f'artu,  
nitgħaxxaq bil-bnedmin.

U issa, uliedi, isimghuni.  
Henjin dawk li jzommu triqati;  
isimghu t-tagħlim biex tkunu għorrief  
u la tarmuhx mar-riħ.  
Hieni l-bniedem li jismagħni,  
li jishar kuljum wara biebi,  
li jistenna hdejn l-għatba ta' dari.  
Min isibni, isib il-ħajja,  
u jikseb ħniena mingħand il-Mulej;  
izda min jitlifni jagħmel ħsara lilu nnifsu:  
kull min jobghodni, iħobb il-mewt."

**RESPONSORJU** Prov 8:22; Ġw 1:1



**R/.** Il-Mulej ħalaqni fil-bidu ta' għemilu, \* Sa minn qabel l-eqdem għemejjel tiegħu.

**V/.** Fil-bidu kien il-Verb, u l-Verb kien ma' Alla, u l-Verb kien Alla. \* Sa minn qabel l-eqdem għemejjel tiegħu.

## **LEZZJONI II**

Qari mid-Diskorsi kontra l-Arjani ta' l-isqof San Atanasju

### *L-għarfien tal-Missier permezz ta' l-Għerf li ħalaq kollox u sar bniedem*

L-Għerf waħdieni ta' Alla għamel kollox u ħalaq kollox. Hemm miktub: *Kollha bl-għerf għamilthom* l-għemejjel tiegħek, *mimlija l-art bil-hlejjaq tiegħek*.

Alla ried li mhux biss jaħlaq kollox, imma ried ukoll li kull ma jaħlaq ikun sewwa, għalhekk l-Għerf tiegħu resaq lejn il-hlejjaq, biex fihom kollha u f'kull waħda minnhom iħalli xbieha sura tiegħu, ħalli b'hekk jidher ċar li kull ma sar sar skond l-għerf u kien jixraq 'l Alla.

Kif il-kelma tagħna hi xbieha tal-Verb, li hu l-Iben ta' Alla, hekk l-għerf tagħna hu xbieha tal-Verb, li hu l-istess Għerf; bl-għerf tagħna hu xbieha tal-Verb, li hu l-istess Għerf; bl-għerf tagħna nafu u nifhmu, u nithejjew biex nilqgħu fina l-Għerf li ħalaq kollox biex bih nagħrfu l-istess Missier. Għaliex *min għandu l-Iben għandu l-Missier*, qalilna l-Mulej; u qalilna wkoll: *Min jilqa' lili, ikun jilqa' lil dak li baġhatni*. U la din is-sura maħluqa ta' l-għerf tinsab fina u f'kulhadd, m'hux għal xejn l-Għerf veru, li ħalaq kollox, iqis tiegħu dak li hu ta' surietu, u jgħid: *Il-Mulej ħalaqni għall-għemejjel tiegħu*.

Issa, *għaliex*, kif għidna, *billi, fl-għerf ta' Alla, id-dinja b'għerfha ma għarfitx lil Alla, Alla għoġbu jsalva lil kull min jemmen bil-bluha tal-predikazzjoni*. Alla ma riedx aktar li jkun magħruf, kif kien magħruf fl-imġhoddi, mix-xbieha u d-dell ta' l-għerf li hemm fil-ħolqien, imma ried li l-Għerf innifsu jieħu gisem u jsir bniedem bħalna u jgarrab il-mewt tas-salib, biex bil-fidi fih isalvaw dawk kollha li jemmu.

L-Għerf ta' Alla fl-imġhoddi kien juri lilu nnifsu u jgħarraf lill-Missier permezz tax-xbieha tiegħu li tinsab fil-hlejjaq kollha – u għalhekk jissejjaħ għerf maħluq; issa wera lilu nnifsu u lill-Missier b'mod aħjar, għaliex l-Għerf ta' Alla, li hu wkoll il-Verb ta' Alla, kif jgħidilna San Ġwann, sar bniedem bħalna, qered il-mewt u ta l-ħelsien lill-bnedmin kollha; għalhekk qal: *Aghmel li jagħrfu lilek, Alla waħdek veru, u lil Ġesù Kristu li inti bghatt*.

B'hekk l-art kollha mtliet bl-għarfien tiegħu, għax wiehed hu l-għarfien tal-Missier bl-Iben u ta' l-Iben bil-Missier: il-Missier jithenna bl-Iben bl-istess hena li bih l-Iben jithenna fil-Missier, meta jgħid: *Jien kont magenbu, l-għaxqa tiegħu, nitliegħeb il-hin kollu quddiemu*.

## **RESPONSORJU Kol 2:6. 9; Mt 23:10b**

**R/.** Intom ilqajtu lil Sidna Ġesù Kristu: għixu mela magħqudin miegħu. \* Fih hemm tghammar il-milja sħiħa tad-divinità fil-ġisem.

**V/.** Il-mexxej tagħkom wiehed hu, il-Messija. \* Fih hemm tghammar il-milja sħiħa tad-divinità fil-ġisem.

## **TALBA**

O Alla, int tajtna kelma li tagħmel l-għamara tiegħek fir-ruħ sewwa u safja: aghmel li, bil-grazzja tiegħek, jisthoqqilna li tghammar fina. B'Ibnek Ġesù Kristu Sidna, li miegħek jgħix u jsaltan flimkien ma' l-Ispirtu s-Santu, Alla, għal dejjem ta' dejjem. Ammen.

Inbierku l-Mulej.

**R/.** Inroddu ħajr lil Alla.

## **IT-TIFHIR TA' SBIH IL-JUM**

**V/.** O Alla, ejja eħlisni.

**R/.** Mulej, fittex għinni.

Glorja. Kif kien mill-bidu. Hallelujah.

## **INNU**

Jum ta' dejjem mingħajr għabex,  
id-dawl tiegħek qatt ma jonqos;  
dlam u lejl imbiegħda minnek,  
int li ħlaqt id-dawl fil-bidu.

Digà bjad fil-lvant ix-xefaq,  
beda juri l-jum li riesaq,  
u, bil-kewkba ta' filgħodu,  
sfaru w għebu l-kwiekeb l-oħra.

O Mulej, ħallejna friexna

bla tnikkir, ha nsebbhu lilek,  
inroddulek hajr ghax tajtna  
dal-jum gdid, għall-glorja t'ismek.

Thalliniex inkunu mqarrqa  
minn sbuħit ix-xemx li tidher,  
imma għinna biex nixtiequ  
lilek waħdek, Xemx tas-sewwa.

Itfi fina n-nar tal-korla,  
rażżan l-ikel u x-xorb żejjed,  
zommna lkoll matul ħidmietna  
f'għaqda miegħek u bejnietna.

Hekk, qawwija w shaħ fil-fehma,  
b'qalb nadifa f'gisem safi,  
nistgħu ngħaddu dil-ġurnata  
b'fedeltà ma' Kristu Sidna.

Isma' talbna, Missier twajjed,  
w int, Waħdieni tiegħu u daqsu,  
li ta' dejjem hi saltnatkom  
ma' l-Ispirtu Farag tagħna. Ammen.

## **SALMODIJA**

**Ant. 1:** Mulej, ibgħat id-dawl tiegħek u s-sewwa tiegħek.

### **Salm 42 (43)**

Aghmel haqq miegħi int, Mulej, †  
u min-nies bla tjeiba ddefendi l-kawża tiegħi; \*  
min-nies qarrieqa u ħżiena eħlisni.  
Inti l-kenn tiegħi, o Alla; għaliex warrabtni? \*  
Għax għandi ngħix imdejjaq  
taħt it-tagħkis ta' l-għadu?  
Ibgħat id-dawl tiegħek u s-sewwa tiegħek; †  
huma jmexxuni; \*  
iwassluni sa l-għolja mqaddsa tiegħek  
u sa l-għerejjex tiegħek.

U nidhol hdejn l-artal ta' Alla, \*  
hdejn Alla, ferh u hena tiegħi.  
U nroddlok hajr biç-çetra, \*  
Mulej, Alla tiegħi.

Għaliex tintelaq, ruħ tiegħi, \*  
u tithawwad ġewwa fija?  
Ittama f'Alla, għax jien nibqa' nfaħhru; \*  
hu l-għajnuna tiegħi u Alla tiegħi!  
Glorja.

**Ant. 1:** Mulej, ibgħat id-dawl tiegħek u s-sewwa tiegħek.

**Ant. 2:** Salvana, Mulej, il-jiem kollha ta' hajjitna.

### **Kantiku Iz 38:10-14. 17-20**

"Jien għedt: F'nofs il-medda ta' hajti; \*  
Nitqiegħed f'bibien l-imwiet għall-bqija ta' snini!"

Jien għedt: "M'iniex se nara l-Mulej \*  
f'art il-ħajjin;  
ma nara b'għajnejja 'l hadd iżjed \*  
minn fost dawk li jgħammru fid-dinja !"

Tneħħietli l-għamara tiegħi †  
u ġiet mwarrba minni, \*  
bħal għarix ta' ragħaj.  
Kebbibtli hajti, †  
kif jagħmel nissieg biex jaqta' minn-newl. \*  
Lejl u nhar inti fnejtni.  
Bqajt ngħajjat sa sbiħ il-jum : †  
bħal iljun il-Mulej kissirli għadmi. \*  
Lejl u nhar inti fnejtni.

Bħal huttafa nspes, bħal hamiema nokrob ; \*  
għajnejja mbikkija jharsu 'l fuq.  
Int salvajtli hajti mill-ħofra tal-qerda ; \*  
int xhett wara spallejk htijiet kollha.

Ma jfaħħrukx l-imwiet, \*  
anqas il-mewt ma ssebbħek.  
Fil-fedeltà tiegħek ma jittamawx aktar \*  
dawk li jinżlu fil-qabar.

Min hu ħaj iroddlok ħajr bħali llum ; \*  
il-missier jgħarraf lil uliedu l-fedeltà tiegħek.  
Salvana, Mulej, u aħna ndoqqu ċ-ċetri \*  
il-jiem kollha ta' ħajjitna f'dar il-Mulej.  
Glorja.

**Ant. 2:** Salvana, Mulej, il-jiem kollha ta' ħajjitna.

**Ant. 3:** Jistħoqqu l-Mulej Alla t-tifhir fil-belt imqaddsa tiegħu.

### **Salm 64 (65)**

Tifhir lilek jistħoqq, o Alla, f'Sijon; \*  
lilek inroddu l-wegħda, int, li tisma' talbna.  
Quddiemek jersaq kull bniedem, \*  
minħabba fi ħtijietu.  
Kbar wisq għalina dñubietna; \*  
izda inti taħfirhomlana.

Hieni l-bniedem li inti tagħżel \*  
u tqiegħdu jgħammar fit-tempju tiegħek.  
Bil-ġid ta' darek nixbgħu \*  
fit-tempju mqaddes tiegħek.  
Ta' l-għageb kif twegibna bil-ġustizzja tiegħek, \*  
o Alla tas-salvazzjoni tagħna.  
Int tama ta' min jgħix fi truf l-art \*  
u fi gzejjer fl-ibħra mbiegħda.

Int twaqqaf fis-sod il-muntanji b'qawwietek, \*  
Inti mħażżem bis-saħħa.  
Inti ssikkat l-għajat ta' l-ibħra, †  
u l-ħsejjes ta' l-imwieg tagħhom, \*  
u t-tixwix tal-popli.  
U jibzghu dawk li jgħammru fi truf l-art \*

quddiem l-għegubijiet tiegħek.  
Iż-żerniq u għib il-jum \*  
inti timliehom bil-ferħ.

Inti żżur l-art u ssaqqiha, \*  
u tagħniha bil-ġid tiegħek.  
Il-wied ta' Alla mimli bl-ilma; \*  
il-qamħ tagħhom hejjejtihom.  
Hekk int thejjiha: †  
issaqqi r-raddiet u twitti t-tub tagħha,  
bl-irxiex trattabha u tberkilha ż-żrieragħ.

Fawwart is-sena bi tjubitek, \*  
triqatek bil-ġid joqtru;  
joqtru bin-nida l-mergħat tad-deżert, \*  
u bil-ferħ jithažżmu l-għoljiet.  
Il-mergħat jimtlew bl-imriehel, †  
il-widien jinksew bil-qamħ; \*  
jgħajjtu lkoll u jgħannu bil-ferħ!  
Glorja.

**Ant. 3:** Jisthoqqlu l-Mulej Alla t-tifhir fil-belt imqaddsa tiegħu.

### **LEZZJONI QASIRA 1 Tess 5:4-5**

Intom, ħuti, m'intomx hekk fid-dlam biex Jum il-Mulej jeħodkom għal għarrieda bħal ħalliel. Intom ilkoll ulied id-dawl u wlied il-jum; aħna m'aħniex ulied il-lejl, anqas ulied id-dlam.

### **RESPONSORJU QASIR**

**R/.** Isma' leħni Mulej; \* Fi kliemek jien nittama. Isma'.

**V/.** Sa minn qabel is-sebħ jien nitlob l-għajjnuna. \* Fi kliemek jien nittama. Glorja. Isma'.

**Ant. tal-kantiku ta' Żakkarija:**

Mulej, salvana minn idejn dawk kollha li jobogħduna.

Imbierek il-Mulej, Alla ta' Izrael, \*

ġhaliex ġie jżur u jifdi l-poplu tiegħu,  
 u waqqaf ġhalina qawwa ta' salvazzjoni \*  
 f'dar David, qaddej tiegħu,  
 bħalma kien wiegħed fl-imġhoddi \*  
 b'fomm il-profeti qaddisin tiegħu,  
 biex isalvana mill-ġhedewwa tagħna \*  
 u minn idejn dawk kollha li jobogħduna.  
 B'hekk juri ħniena ma' missirijietna, \*  
 u jiftakar fil-patt qaddis tiegħu,  
 fil-ħalfa li ħalef lil Abraham missierna, \*  
 li jagħtina  
 li, meħlusin minn idejn l-ġhedewwa tagħna, \*  
 naqduh bla biża'  
 tul ħajjitna kollha, \*  
 bil-ġustizzja u l-qdusija quddiemu.  
 U inti, tfajjel, tissejjaħ profeta ta' l-Ġholi; \*  
 ġħax tmur qabel il-Mulej biex tħejjilu triqatu,  
 biex tgħarraf lill-poplu tiegħu bis-salvazzjoni, \*  
 bil-maħfra ta' dnu biethom,  
 ħierġa mill-qalb ħanina ta' Alla tagħna, \*  
 li jibagħtilna mill-ġholi ż-żjara tax-Xemx tielġha,  
 ħa jdawwal lil dawk li jinsabu  
 fid-dlamijiet u d-dell tal-mewt, \*  
 ħa jmexxi l-passi tagħna fit-triq tas-sliem.  
 Glorja lill-Missier, u lill-Iben, \*  
 u lill-Ispirtu s-Santu,  
 Kif kien mill-bidu, issa u dejjem, \*  
 u jibqa' ġħal dejjem ta' dejjem. **Ammen.**

**Ant. tal-kantiku ta' Żakkarija:**

Mulej, salvana minn idejn dawk kollha li jobogħduna.

## **PREĊI**

Is-Salvatur tagħna bil-qawmien tiegħu mill-imwiet ferrex dawl ta' glorja fuq id-dinja kollha. Inberkuh, u bl-umiltà kollha nitolbu u ngħidulu:

*Mulej, żommna miexja warajk fit-triq tiegħek.*

Mulej Ġesù, b'dan it-talb tagħna ta' filġhodu nagħtu ġieħ lill-qawmien tiegħek ġħall-ħajja:

- aġħmel li t-tama tal-ġlorja tiegħek tkun id-dawl ta' ħajjitna f'din il-ġurnata.

Ilqa', Mulej, ix-xewqat u l-fehmiet tajba tagħna:

- noffruhomlok bħala l-bidu ta' kull ma se nagħmlu illum.

Agħtina li f'dan il-jum nimxu 'l quddiem fi mħabbtek:

- għinna fit-tħabrik tagħna biex kollox jisfa' ta' fejda għalina u għall-proxxmu kollu.

Agħmel, Mulej, li d-dawl tagħna jiddi quddiem il-bnedmin:

- biex jaraw l-għemil tajjeb tagħna u jigglorifikaw lill-Missier.

## **Missierna**

### **Talba**

Mulej Ġesù Kristu, inti d-dawl tassew li ddawwal lill-bnedmin kollha biex isalvaw; agħtina l-qawwa biex minn issa nhejjulek dinja li, meta inti tigi, issib fiha l-paċi u l-gustizzja. Inti, li int Alla, u tgħix u ssaltan ma' Alla l-Missier flimkien ma' l-Ispirtu s-Santu, Alla, għal dejjem ta' dejjem. Ammen.

### **Għeluq**

Il-Mulej iberikna, iħarisna minn kull deni, u jwassalna għall-ħajja ta' dejjem. Ammen.

## **IT-TALB TA' NOFS IL-JUM**

**V/.** O Alla, ejja eħlisni.

**R/.** Mulej, fittex għinni.

Glorja. Kif kien mill-bidu. Hallelujah.

## **Fid-Disgha ta' filghodu**

### **INNU**

Spirtu s-Santu, li int Alla  
wieħed mal-Missier u l-Iben,  
ejja xxerred għewwa fina,  
ħalli bik ilkoll timliena.



Bi kliem fommna, b'qalbna w ruhna,  
nerfghu lejk it-tifhir taghna;  
int kebbisna b'nar imhabbtek,  
u nxerduh fl-ohrajn madwarna.

Kun id-dawl li jtina l-gharfa  
tal-Missier u l-Iben tieghu:  
zomm qawwija l-fidi taghna  
fik, l-Ispirtu li g'ej minnhom. Ammen.

### **F'Nofsinhar**

#### **INNU**

Mexxej qawwi, Alla veru,  
Inti kollox tqassam sewwa:  
jisbah jum, taghnih bid-dija;  
f'nofsu zzejnu b'dawl ihaggeg.

Izda itfi l-ghadab fina,  
taffi s-shana ta' kull deni,  
aghti s-sahha 'l min hu dghajjed,  
gib is-sliem tassew fi qlubna.

Isma' talbna, Missier twajjed,  
w int, Wahdieni tieghu u daqsu,  
li ta' dejjem hi saltnatkom  
ma' l-Ispirtu Farag taghna. Ammen.

### **Fit-Tlieta ta' wara nofsinhar**

#### **INNU**

Alla, int, li fik innifsek  
m'hemmx tiddil lill-hlejjaq triegi:  
lil kull siegha tal-gurnata  
tqis id-dawl li jkun imissha.

Ibaghtilna lejla tajba,

fejn il-ħajja qatt ma tonqos,  
imma tersaq lejn il-glorja,  
li tkun ħlas ta' mewt qaddisa.

Isma' talbna, Missier twajjeb,  
w int, Waħdieni tiegħu u daqsu,  
li ta' dejjem hi saltnatkom  
ma' l-Ispirtu Farag tagħna. Ammen.

**Ant.1** Fil-post fejn jien barrani, jiena nħares il-preċetti tiegħek.

### **Salm 118 (119):49-56**

#### **VII (Zajin)**

Ftakar fil-kelma li tajt lill-qaddej tiegħek, \*  
li biha inti ttamajtni.  
Dan hu l-farag fin-niket tiegħi: \*  
li l-wegħda tiegħek tagħtini l-ħajja.  
Jiddieħku bija l-kburin għall-aħħar; \*  
imma jiena ma nitbegħidx mil-liġi tiegħek.  
Niftakar fid-digrieti tiegħek ta' dari; \*  
fihom, Mulej, jiena nsib il-farag tiegħi.  
Nagħdab għall-aħħar minħabba l-ħżiena \*  
li jtilqu l-liġi tiegħek.  
L-għanja tiegħi l-kmandamenti tiegħek, \*  
f'dan il-post fejn jien barrani.

Billejl f'ismek niftakar, Mulej, \*  
u nħares il-liġi tiegħek.  
Din hi l-barka li messet lili: \*  
li jiena nħares il-preċetti tiegħek.  
Glorja.

**Ant.1** Fil-post fejn jien barrani, jiena nħares il-preċetti tiegħek.

**Ant.2** Alla jerga' jqajjem il-poplu tiegħu, u aħna nifirħu.

### **Salm 52 (53)**

Jgħid l-iblah f'qalbu: "M'hemmx Alla!" \*

Thassru l-bnedmin,  
għamlu hwejjeg ta' min jistmellhom; \*  
m'hemm hadd li jagħmel is-sewwa.  
Alla mis-sema jittawwal fuq il-bnedmin, \*  
biex jara jekk hemmx min hu għaqli,  
min ifittex lil Alla.

Lkoll intilfu, †  
lkoll flimkien thażżnu; \*  
hadd ma jagħmel is-sewwa, anqas biss wiehed.  
Ma jintebħux dawk kollha li jagħmlu l-ħażen, \*  
dawk li qatt ma jsejjħu lil Alla?  
li jaħtfu l-poplu tiegħi \*  
kif wiehed jaħtaf il-ħobż?  
Biża' kbir waqa' fuqhom, \*  
bla ma kellhom għalfejn;  
għax Alla kissrilhom għadamhom lil dawk li dawwruk; \*  
thawwdu, għax Alla telaqhom.

Min iġib minn Sijon il-ħelsien ta' Izrael? \*  
Meta jerga' jqajjem Alla l-poplu tiegħu,  
jifraħ Ġakobb, jithenna Izrael.  
Glorja.

**Ant.2** Alla jerga' jqajjem il-poplu tiegħu, u aħna nifirħu.

**Ant.3** Alla l-għajnuna tiegħi; il-Mulej hu dak li jżommni.

**Salm 53 (54):1-6. 8-9**

B'ismek, o Alla, salvani; \*  
agħmilli haqq bil-qawwa tiegħek.  
Isma', o Alla, it-talba tiegħi; \*  
agħti widen għal kliem fommi.

Għax nies barranin qamu kontrija, †  
nies kefrin jonsbuli ħajti; \*  
ma jżommux 'l Alla quddiem għajnejhom.  
Ara, Alla l-għajnuna tiegħi: \*  
il-Mulej hu dak li jżommni.

Minn qalbi noffrilek is-sagrificċju; \*

inrodd ħajr lil ismek, għax hu tajjeb.  
Għax minn kull hemm ħelisni l-Mulej; \*  
jitpaxxew għajnejja bl-għedewwa mirbuħa.  
Glorja.

**Ant.3** Alla l-għajnuna tiegħi; il-Mulej hu dak li jzommni.

## **Fid-Disgha ta' filghodu**

### **LEZZJONI QASIRA 1 Kor 12:4-6**

Hemm diversi doni, imma wieħed hu l-Ispirtu; hemm diversi ministeri, imma l-istess wieħed hu l-Mulej; hemm diversi ħidmiet, imma l-istess Alla, li jaħdem kollox f'kulħadd.

**V/.** Qrib hi s-salvazzjoni ta' Alla għal dawk li jibzghu minnu.

**R/.** Biex jgħammar is-sebħ f'artna.

## **Talba**

O Alla ta' dejjem li tista' kollox, f'din is-siegħa tal-gurnata int sawwabt l-Ispirtu s-Santu fuq l-Appostli; ibgħat fuqna wkoll l-istess Spirtu ta' l-imħabba, biex b'fedeltà sħiħa nixhdu għalik quddiem il-bnedmin kollha. Bi Kristu Sidna. Ammen.

## **F'Nofsinhar**

### **LEZZJONI QASIRA**

**1 Kor 12:12-13**

Bħalma l-gisem hu wieħed, u fih ħafna membri, u l-membri kollha tal-gisem, għad li huma ħafna, jagħmlu gisem wieħed, hekk ukoll Kristu. Għax aħna wkoll, ilkoll tghammidna fi Spirtu wieħed biex nagħmlu gisem wieħed, sew Lhud sew Griegi, sew ilsiera sew ħielsa, u lkoll xrobna minn spirtu wieħed.

**V/.** Missier qaddis, ħarisna f'ismek.

**R/.** Biex isseħħ fina l-milja ta' l-għaqda.

## **Talba**

O Alla, int għarraft lil Pietru l-pjan li għamilt biex issalva l-ġnus; fit-tjieba tiegħek, aġtina li nkunu nogħġbuk f'dak kollu li nagħmlu, u għinna bil-grazzja tiegħek biex ilkoll naqduk skond il-ħsieb ta' l-imħabba u s-salvazzjoni tiegħek. Bi Kristu Sidna. Ammen.

### **Fit-Tlieta ta' wara nofsinhar**

#### **LEZZJONI QASIRA 1 Kor 12:24b. 25-26**

Alla qassam il-ġisem b'mod li ma jkunx hemm firda fih, imma l-membri kollha jaħsbu f'xulxin. Jekk membru jbati, ibatu lkoll miegħu; u jekk wiehed ifaħħruh, jifirħu lkoll flimkien.

**V/.** Mulej Alla tagħna, iġmagħna minn fost il-ġnus.

**R/.** Biex inroddu ħajr lill-isem qaddis tiegħek.

#### **Talba**

O Alla, int bghatt l-anglu tiegħek lil Kornelju ċ-ċenturjun biex jurih it-triq tas-salvazzjoni; aġtina l-grazzja li nħabirku minn qalbna għas-salvazzjoni ta' kulhadd, biex flimkien magħhom nimxu fil-Knisja tiegħek sa ma naslu għandek. Bi Kristu Sidna. Ammen.

Inbierku l-Mulej

**R/.** Inroddu ħajr lil Alla.

#### **L-GHASAR**

**V/.** O Alla, ejja eħlisni.

**R/.** Mulej, fittex għinni.

Glorja. Kif kien mill-bidu. Hallelujah.

#### **INNU**

Mexxej kbir taż-żmien u l-ġrajja,

bejn il-lejl u n-nhar ridt għażla;  
tul in-nhar il-bniedem jaħdem,  
tul il-lejl jistrieħ u jorqod.

Ibqa' magħna, ishar fuqna,  
u, fid-dlam tal-lejl li riesaq,  
ma jiġix il-għadu jwaddab  
kontra tagħna l-vleġeġ tiegħu.

Biegħed minna kull hsieb ikrah,  
ħa jehdew is-sensi tagħna,  
u, fis-sliem u l-kwiet, tiġgedded  
u tissahħah qawwet ruhna.

Isma' talbna, Missier twajjeb,  
w int, Waħdieni tiegħu u daqsu,  
li ta' dejjem hi saltnatkom  
ma' l-Ispirtu Faraġ tagħna. Ammen.

## **SALMODIJA**

**Ant. 1:** Ma tistgħux taqdu lil Alla u lill-flus.

### **Salm 48 (49)**

#### **I**

Isimgħu dan, popli kollha; \*  
agħtu widen, intom ilkoll li tgħixu fid-dinja;  
kemm iż-żgħar u l-kbar tal-poplu, \*  
kemm il-għonja u kemm il-fqar.

Fommi jitkellem l-għerf, \*  
u nxandar il-fehmiet ta' qalbi.  
Nagħti widen għal kliem l-għerf; \*  
se nfisser fuq iċ-ċetra l-kliem tqil tiegħi.

Għax għandi nibza' mill-jiem ħżiena, \*  
meta jdur għalija l-ħażen ta' dawk li jonsbuni?  
F'għidhom it-tama tagħhom; \*

jiftaħru bil-kotra ta' l-ghana tagħhom.

Hadd ma jista' jifdi lilu nnifsu, \*  
jew jagħti lil Alla l-prezz tal-fidwa tiegħu.  
Għoli wisq il-prezz ta' ħajtu, qatt ma jkun biżżejjed, \*  
biex wiehed jgħix għal dejjem  
u qatt ma jara il-qabar.  
Jara mqar l-ghorrief imutu, †  
l-iblah u l-belhieni lkoll jintemmu, \*  
u lil ta' wraġhom iħallu ġidhom.

Qabarhom hu darhom għal dejjem, †  
ghamara tagħhom minn nisel għal nisel, \*  
għalkemm għamlu isem f'artijiethom.  
Imma l-bniedem ma jibqax fil-ġieħ, \*  
qisu bħall-bhejjem li jintemmu.  
Glorja lill-Missier, u lill-Iben, \*  
u lill-Ispirtu s-Santu.  
Kif kien mill-bidu, issa u dejjem, \*  
u jibqa' għal dejjem ta' dejjem. Ammen.

**Ant. 1:** Ma tistgħux taqdu lil Alla u lill-flus.

**Ant. 2:** Il-Mulej jgħid: Ġemmghu għalikom teżori fis-sema.

## II

Din xortih min jittama fih innifsu; \*  
hekk jintemm min jitgħaxxaq bi frugħa tiegħu.  
Bħal nagħaġ lejn l-imwiet mexjin, \*  
l-mewt tkun ir-ragħaj tagħhom;  
dritt lejn il-qabar jinżlu, \*  
jintemmu fl-imwiet bla ġieħ ta' xejn.

Imma lili Alla jifdili ħajti, \*  
mis-setgħa ta' l-imwiet żgur jaħtafni.  
Tibżax meta xi hadd jistagħna, \*  
meta joktor il-ġieħ ta' daru.  
Għax xejn ma jieħu f'mewtu, \*  
ġieħu ma jinżilx warajh.

Mqar jekk f'hajtu jhoss ruhu hieni, \*  
u jghid li jfahhruh ghax jghaddiha tajjeb;  
imur ukoll mal-gemgha ta' missirijietu, \*  
li qatt aktar ma jaraw id-dawl.

Imma l-bniedem ma jibqax fil-gieħ, \*  
qisu bhall-bhejjem li jintemmu.  
Glorja lill-Missier.....

**Ant. 2:** Il-Mulej jghid: Gemmghu ghalikom tezori fis-sema.

**Ant. 3:** Il-Ħaruf li kien maqtul jisthoqqlu jirċievi l-glorja u t-tifhir.

### **Kantiku (Apok 4:11; 5:9-10, 12)**

Mulej Alla tagħna, jisthoqqlok tircievi \*  
l-glorja, l-gieħ u l-qawwa,  
ghax int hlaqt il-hlejjaq kollha; \*  
ir-rieda tieghek kienu u nhalqu.

Int jisthoqqlok tiehu l-ktieb \*  
u tikser is-sigilli tiegħu,  
ghax int qatluk, u b'demmek ksibt għal Alla \*  
bnedmin minn kull tribù u lsien,  
minn kull poplu u ġens,  
u għamilthom għal Alla tagħna Saltna u Qassisin \*  
li għad isaltnu fuq l-art.

Il-Ħaruf li kien maqtul jisthoqqlu jirċievi †  
l-qawwa, l-għana, l-għerf u s-saħħa, \*  
l-gieħ u l-glorja u t-tifhir."  
Glorja lill-Missier.....

**Ant. 3:** Il-Ħaruf li kien maqtul jisthoqqlu jirċievi l-glorja u t-tifhir.

### **LEZZJONI QASIRA**

**Rum 3:23-25a**

Ladarba l-bnedmin kollha dinbu u ccaħħdu mill-glorja ta' Alla, huma jsiru ġusti bil-grazzja tiegħu, li hu jagħtihilhom minn rajh, permezz tal-fidwa



li hemm fi Kristu Ġesù, li Alla qiegħdu bħala mezz ta' maħfra bid-demm tiegħu, maħfra li tinqala' bis-saħħa tal-fidi. B'hekk ried juri l-gustizzja tiegħu.

## **RESPONSORJU QASIR**

**R/.** Quddiemek, Mulej Alla, \* Hemm il-milja tal-ferħ. Quddiemek.

**V/.** F'lemintek hemm l-għaxxa għal dejjem. \* Hemm il-milja tal-ferħ. Glorja. Quddiemek.

**Ant. tal-kantiku ta' Marija:**

Mulej, aghmel magħna hwejjeg kbar, għax inti s-Setgħani, u qaddis ismek.

Ruħi tfahħar il-kobor tal-Mulej, \*  
u l-ispirtu tiegħi jifrah f'Alla s-Salvatur tiegħi,  
għax hu xeħet għajnejh  
fuq iċ-ċokon tal-qaddejja tiegħu. \*  
Iva, minn issa 'l quddiem  
kull nisel jibda jsejjaħli hienja.

Għax is-Setgħani għamel miegħi hwejjeg kbar; \*  
qaddis hu l-isem tiegħu.  
Il-ħniena tiegħu tinfirex f'kull żmien \*  
fuq dawk li jibzghu minnu.

Hu wera l-qawwa ta' driegħu, \*  
xerred lil dawk li huma mkabbra f'qalbhom.  
Nizzel is-setgħana minn fuq it-tron tagħhom, \*  
u għolla ċ-ċkejknin.  
Mela b'kull gid lil min hu bil-guħ, \*  
u l-għonja bagħathom 'il barra b'xejn.  
Ha ħsieb Izrael, qaddej tiegħu, \*  
għax ftakar fil-ħniena tiegħu  
- bħalma wiegħed lil missirijietna - \*  
b'riżq Abraham u nisl u għal dejjem.  
Glorja.

**Ant. tal-kantiku ta' Marija:**

Mulej, aghmel magħna hwejjeg kbar, għax inti s-Setgħani, u qaddis ismek.

## **PREĊI**

Infahhru lil Kristu, ir-ragħaj u l-ghassies ta' ruhna, li jhobb u jħares lill-poplu tiegħu. Fih inqiegħdu t-tama tagħna u miċ-ċokon tagħna nitolbuh u ngħidulu:

*Mulej, kun il-ħarsien tal-poplu tiegħek.*

Ragħaj ta' dejjem ħares lill-Isqof tagħna N.:

- u 'l-Isqfijiet kollha tal-Knisja tiegħek.

Ixhet ħarsa ta' tjeba lejn dawk kollha li huma ppersegwitati:

- fittex eħlishom mit-taħbit kollu tagħhom.

Ħenn, Mulej, għal dawk l-ulied tiegħek li huma nieqsa mill-bżonnijiet ta' kull jum:

- iftaħ idejk u pprovdi l-ikel lil min hu bil-ġuħ.

Agħti d-dawl tiegħek lill-legislaturi ta' art twelidna u tal-pajjiżi kollha:

- aghmel li f'kollox jimxu bl-għerf u l-għaqal u l-gustizzja.

Għin lil ħutna l-mejtin, li fdejthom b'demmek:

- aghmilhom denji li jidhlu miegħek għall-festa tat-tieg ta' dejjem.

## **Missierna**

### **Talba**

Mulej Alla, Sid il-jum u l-lejl, agħtina l-grazzja li x-xemx tal-gustizzja tibqa' dejjem tidli fi qlubna, biex nistgħu naslu fid-dawl li fih inti tgħammar. B'İbnek Ġesù Kristu Sidna, li miegħek jgħix u jsaltan flimkien ma' l-Ispirtu s-Santu, Alla, għal dejjem ta' dejjem. Ammen.

### **Għeluq**

Il-Mulej iberikna, iħarisna minn kull deni, u jwassalna għall-ħajja ta' dejjem. Ammen.

## **TALBA TA' GHELUQ IL-JUM IT-TLIETA**

**V.** O Alla, ejja eħlisni.

**R.** Mulej, fittex għinni.

Glorja. Kif kien mill-bidu. Hallelujah.

*Fi żmien ir-Randan ma jingħadx Hallelujah.*

*Wara dan il-versett tal-bidu tkun Ħaġa tajba jekk isir l-eżami tal-kuxjenza, li fiċ-*

*ċelebrazzjoni fil-komun jista' jidhol fl-att penitenzjali skond il-formoli wżati fil-Quddiesa.*

## **ATT PENITENZJALI**

I. *Issir l-istedina għall-penitenza.*

**Huti, ejjew nagħharfu htijietna.**

*Isir ftit tas-skiet. Imbagħad kulhadd flimkien jistqarr:*

Nistqarr 'l Alla li jista' kollox,  
u lilkom, ħuti, li jiena dnibt ħafna bil-ħsieb,  
bil-kliem, bl-egħmil u billi ħallejt dmirijeti:

*iħabbtu fuq sidirhom*

ħtija tiegħi, ħtija tiegħi, bl-ikbar ħtija tiegħi.

Għalhekk nitlob lill-imqaddsa Marija dejjem Vergni,

lill-Angli u l-Qaddisin kollha,

u lilkom, Ħuti, biex titolbu għalija lill-Mulej Alla tagħna.

**Tingħata l-assoluzzjoni:**

Ihenn galina Alla li jista' kollox,

jaħfrilna dnubietna, u jwassalna għall-ħajja ta' dejjem.

**R/. Ammen.**

*Jew*

II. *Issir l-istedina għall-penitenza.*

**Huti, ejjew nagħharfu htijietna.**

*Isir ftit tas-skiet. Imbagħad jingħad:*

**V.** Henn għalina, Mulej

**R.** Għax dnibna kontra tiegħek.

**V.** Uri lilna, Mulej, it-tjieba tiegħek.

**R.** U s-salvazzjoni tiegħek agħtina.

**Tingħata l-assoluzzjoni:**

Ihenn għalina Alla li jista' kollox,

jaħfrilna dnubietna, u jwassalna għall-ħajja ta' dejjem.

**R. Ammen.**

*Jew*

III. *Issir l-istedina għall-penitenza.*

Huti, ejjew nagħharfu htijietna.

*Isir ftit tas-skiet. Imbagħad jingħadu dawn l-invokazzjonijiet, jew oħrajn:*

Int li kont mibgħut biex tfejjaq il-bnedmin ta' qalbhom niedma: Mulej, ħniena.

**R. Mulej, hniena.**

Int li ġejt biex issejjaħ il-midinbin: Kristu hniena.

**R. Kristu hniena.**

Int li qiegħed fil-lemin tal-Missier, biex tidħol għalina: Mulej hniena.

**R. Mulej, hniena.**

*Tingħata l-assoluzzjoni:*

Ihenn għalina, Alla, li jista' kollox,  
jaħfrilna dñubietna, u jwassalna għall-ħajja ta' dejjem.

**R. Ammen.**

**INNU**

Wara dan il-jum li tajtna,  
nitolbuk, ħallieq ta' kollox,  
biex fit-tjieba kbira tiegħek  
tgħasses fuqna u tieqaf magħna.

Fik u bik jistrieħu qlubna,  
jibqgħu jħossu l-kenn ta' mħabbtek,  
sabiex għada minn filgħodu  
jisbħu jgħannu l-glorja tiegħek.

Bierek jiemna b'saħħa tajba,  
żid il-ħegġa ta' ħajjitna,  
u bid-dija tiegħek dawwal  
dlam il-lejl li riesaq fuqna.

Isma' talbna, Missier twajjeb,  
w int, Waħdieni tiegħu u daqsu,  
li ta' dejjem hi saltnatkom  
ma' l-Ispirtu faraġ tagħna. Ammen.

**SALMODIJA**

*Barra Ż.GH.:*

**Ant. La taħbix wiċċek minni, għax fik jien nittama.**

*Ż.GH.:*

**Ant. Hallelujah, hallelujah, hallelujah.**

**Salm 142 (143): 1-11**

## Talba fid-dwejjaq

*Il-bniedem ma jkunx iggustifikat bl-opri tal-ligi, imma bil-fidi f'Ġesù Kristu (Gal 2:16)*

Mulej, isma' t-talba tiegħi, †  
agħtini widen, nitolbok bil-ħniena;  
wegibni minħabba l-fedeltà u l-gustizzja tiegħek.  
Tressaqx għall-ħaq lill-qaddej tiegħek, \*  
ghax ebda bniedem ma hu gust quddiemek.

Għax l-għadu għamel għalija, \*  
ma' l-art tefagħni taħt riglejħ;  
fid-dlam xeħetni ngħammar, \*  
bħal min imut għal dejjem.

Ruħi tinfena minn gēwwa, \*  
qalbi titniehed gēwwa fija.  
Niftakar fiż-żmien l-imghoddi, †  
naħseb f'kull ma int għamilt, \*  
għemil idejk dejjem fi ħsiebi.  
Lejk immidd idejja, \*  
ruħi bħal art bil-għatx tixtieqek.

Fittex wegibni, Mulej! \*  
Ruħi tinsab bla saħħa.  
La taħbix wiçcek minni, \*  
li ma nkunx bħal min niezel għall-qabar.  
Fakkarni mas-sebħ fi tjubitek, \*  
ghax fik jien nittama.  
Għarrafni t-triq li minnha għandi ngħaddi, \*  
ghax lejk jien nerfa' ruħi.

Eħlisni mill-għedewwa, Mulej, \*  
ghax inti l-kenn tiegħi.  
Għallimni nagħmel ir-rieda tiegħek,  
ghax int Alla tiegħi. \*  
L-ispirtu tajjeb tiegħek imexxini fuq art watja.

F'gieh ismek, Mulej, agħtini l-ħajja, \*

ohroġni mill-ġhawġ minhabba l-ġustizzja tiegħek.  
Glorja.

**Barra Z.GĦ.:**

**Ant. La taħbix wiċċek minni, għax fik jien nittama.**

**Z.GĦ:**

**Ant. Hallelujah, hallelujah, hallelujah.**

### **LEZZJONI QASIRA 1 Piet 5:8-9**

Kunu meqjusa u għassu! L-għadu tagħkom ix-Xitan qisu ljun jgħajjat, idur u jfittex 'il min se jibla'. Iqfulu, sħaħ fil-fidi.

### **RESPONSORJU QASIR**

**Barra żmien il-Għid:**

**R.** F'idejk, Mulej, \* Jien nerħi ruħi. F'idejk.

**V.** Int teħlisni, Mulej, Alla tas-sewwa, \* Jien nerħi ruħi. Glorja. F'idejk.

**F'Ħadd il-Għid u l-ottava jingħad:**

**Ant.** Dan hu l-jum li għamel il-Mulej; Ħa nifirĦu u nithennew fihĦ Hallelujah.

**Fi żmien il-Għid:**

**R.** F'idejk, Mulej, jien nerħi ruħi. Hallelujah, hallelujah. F'idejk.

**V.** Int teħlisni, Mulej, Alla tas-sewwa. \* Hallelujah, hallelujah. Glorja. F'idejk.

**Ant. Salvana, Mulej, u harisna bin-nhar u bil-lejl, biex nishru ma' Kristu u nistrieħu fis-sliem. (Ż.Għ. hallelujah).**

### **KANTIKU EVANĠELIKU**

**Lq. 2,29-32**

*Kristu dawl tal-ġnus u glorja ta' Israel*

Issa, o Sid, tista' tħalli l-qaddej tiegħek \*  
imur fis-sliem, skond kelmtek;  
għaliex għajnejja raw \*  
is-salvazzjoni tiegħek,  
li int Hejjejt \*

għall-popli kollha:  
dawl biex idawwal il-ġnus, \*  
u glorja tal-poplu tiegħek Israel.

**Glorja.**

**Ant. Salvana, Mulej, u harisna bin-nhar u bil-lejl, biex nishru ma' Kristu u nistrieħu fis-sliem. (Ž.Għ. hallelujah).**

### **Talba**

Fit-tjieba tiegħek, Mulej, dawwal dan il-lejl li ġej fuqna, u aghmel li ahna, qaddejja tiegħek, nistrieħu fis-sliem, biex f'ismek ghada nqumu ferhana mas-sebh ta' jum gdid. Bi Kristu Sidna. **R. Ammen.**

*Wara t-talba tingħad il-barka:*

Il-Mulej li jista' kollox jagħtina lejl kwiet u tmiem tajjeb.

**R. Ammen.**

*Fl-ahħarnett, mingħajr versett u talba, tingħad wahda mill-antifoni tal-Madonna.*

Omm helwa ta' Kristu l-Feddej,  
int bieb illi jagħti għas-sema,  
int kewkba tal-baħar, Marija!  
Harisna mill-waqgħa, kun magħna,  
għajnuna tal-poplu l-maħtur,  
li b'għageb nissilt 'il min halqek  
fis-siegħa li lqajt it-tislina  
li tak Gabrijel, u bqajt xebba,  
kif qabel, hekk wara t-tnissil.  
Henn, Omm, għal uliedek midinba.

*jew*

Is-sliem, o Sultana  
tas-sema, Sidt l-angli;  
int l-għerq u l-bieb safi  
mnejn ġie dawl id-dinja.  
O Vergni glorjuża,  
ta' ġmiel u sbuħija,

is-sliem għalik! Itlob  
lil Kristu għalina.

*jew*

Sliem għalik, Sultana, omm tal-ħniena;  
ħajja, ħlewwa u tama tagħna, sliem għalik.  
Lilek ingħajjtu,  
għaliex aħna tturufnati, ulied Eva.  
Lilek nitniehdu, aħna li nibku u nolfqu  
f'dan il-wied ta' dmugh.  
Ejja, mela, avukata tagħna,  
dawwar lejna  
dawk il-għajnejn tiegħek tal-ħniena;  
u wrina, wara dan it-turufnament,  
lil Ġesu', frott imbierek tal-guf tiegħek.  
O Hanina, o pija, o helwa Vergni Marija.

*jew*

Taħt il-ħarsien tiegħek nistkennu,  
Omm qaddisa ta' Alla:  
la twarrabx minn quddiemek  
it-talb li nagħmlulek fi ħtiġijietna,  
u eħlisna dejjem minn kull tiġrib,  
o Vergni glorjuża u mbierka.